

መሬት ምስ ህይወት ዜጋታት ዝተኣሳሰረ ክንሱ፡ ጉጅለ ህግደፍ ግን

ፖለቲካዊ እምነት ምስምስ ገይሩ ንዝደገፎ ይህብ ንዝይደገፎ ይኸልክል ኣሎ።

ዋንነትን ተጠቓምነትን መሬት ካብቶም ኣብ ህዝባዊ ሃገራዊ ቅዋም ክሰፍሩን፡ እቲ ቅዋም ብዝእዝዞ መሰረት ክመሓደሩን ዝግበአም ዓበይቲ ቁጠባዊ ክፍልታት ሓደን ኣብ ቀዳማይ ቦታ ዝስራዕን ክንሱ፡ ስማዊ ስርዓት ህግደፍ ግን ኣብ ዘይ ህላወ ህዝባዊ ሃገራዊ ቅዋም፡ ከም ተራ ኣቕሓ ፊን ከም ዝበሎ፡ ሓንሳብ "ኩሉ ዜጋ ማዕረ መሰልን ተጠቓምነት ኣለዎ፡ ስለዚ ከኣ ሰራሕ ከልምዕ ንዝኸእል ናይ ወፍሪ ዋንነቱ ውሑስቶ ክብል ይስማዕ፡ ካልእ ግዜ ከኣ፡ ምስ ፖለቲካዊ እምነት ብምትእስሳር ንዝይደግፍዎ ናይ መሬት ተጠቓምነት ከም ዝከፍሳም ኣብ ጋዜጣ ሓዳስ ኤርትራ ቁጽሪ 84 ዘሰፍሮ ዜናዊ ሓበሬታ ኣረጋገጹ።

ኣመሓዳሪ ከተማ ባረቱን ንነብርቲ ከርካሻ ኣኸቢቡ፡ ብዛዕባ ዋንነትን ተጠቓምነት መሬትን ኣመልኪቱ መምርሒ ከም ዝሃበ፡ እቲ እምነትን ፖሊስን መንግስቲቶ ብዝብል ዝተዋህበ መምርሒ፡ ሕድሕዱ ዘይቃደን ዝላተምን ከም ዝኾነ፡ ሓደ ካብኡ መሬት ዝዕደሉ ሃገራዊ ግቡኣም ዘማልኡ ጥራሕ ከም ዝኾኑን ጋዜጣ ሓዳስ ኤርትራ ኣረጋገጹ።

ብካልእ ዜና ብ1948 ብወግዒ ካብ ዝተኣወጀሉ፡ ዓመት መጽኦ ዝከከር ኣህጉራዊ መዓልቲ ሰብኣዊ መሰላት ብ10 ታሕሳስ 2016 ተዘኪሩ ከም ዝወግዐ፡ ኣብ ኤርትራ ብመንግስቲ ህግደፍ ዝፍጸም መሰረታዊ ግህሰት ሰብኣዊ መሰላትን ከመይ ከ ክግታእ ዘለዎን ኣብ ዝብል ብትኹረት ካብ ዝረኣዮም ሓደ ከም ዝነበረን ማዕከናት ዜና ሓቢረን።

መንግስቲ ግብጺ ኣብ ሓውሲ ደሴት ሲና ካልእ ቦታን ኣብ መሸግ ውሽጣዊ ኣካላት ደቂ-ሰባት ተዋፊሮም ዝጸንሑ ሰብ ሞያ ሕክምና ዝኾኑ ዜጋታቱ ከም ዝኣሰረ ተፈሊጡ።

መንግስቲ ግብጺ፡ ጸረ ብልሽውና ብዘጣዩሶ ፍሉይ ኣካል ኣቢሉ፡ ኣብ መሸግ ህዋሳት ደቂ-ሰባት ተዋፊሮም ዝጸንሑ፡ ፕሮፌሰራት፣ ዶክተር፣ ነርሳት ዝርከቡዎም ግብጺውያን ኣብ ቁጽጽር ኣውዒሉ ብገበን ከሲስዎም ከም ዘሎ፡ ንማዕከን ዜና ቢቢሲ ብምጥቃስ መርበብ ሓበሬታ ኣሰና ብ12 ታሕሳስ 2016 ሓቢራ።

እቲ ብልሽውና ንምቁጽጻርን ገበነኛታት ናብ ሕጊ ብምቕራብ ክቕጽዑ ንምግባርን ዓሊሙ ዝተጣዩሶ ትካል፡ 25 ኣብ ገበን መሸግ ውሽጣዊ ናውቲ ኣካላት ተዋፊሮም ዝጸንሑ ሰባት ኣብ ቀይዲ ኣብ ዘእተወሉ፡ ብሚሊዮን ዶላር ዝግመት ከም ወርቂ ዝበለ ክቡር መዓድናት ከም ዝሓዘን ገሊጹ።

መንግስቲ ግብጺ ነዚ ስጉምቲዚ ዝወሰድ ዘሎ ኣብ ሓውሲ ደሴት ሲና መብዛሕቲኦም ዜጋታት ኤርትራ ዝርከቡዎም ሰባት ግዳያት ይኹን ኣለዎ ዝብል ድሕሪ ክቐርበሉ ዝጸንሑ ቀጻሊ ክሲ ምጻኑን እቲ ኣብ ኣሰና ዝተረኸበ ዜና የረድእ።

አብ ህልቂት ናይ'ቶም ብ18 ሚያዝያ 2015 አብ ማእከላይ ባሕሪ ዝጠሓሉ

አማኢት ስደተኛታት ኢድ አለዎ ዝተባህለ ቱኒዝያዊ 18 ዓመት ተፈሪዱ

ብ18 ሚያዝያ 2015 አብ ማእከላይ ባሕሪ አብ ዝጠሓሉ አማኢት ሰባት ኢድ አለዎ ብዝብል ተጠርጢሩ አብ ኢጣልያ ተቐይዶ ዝጸንሐ መሓመድ ዓሊ ማሌክ ዝተባህለ ቱኒዝያዊ 18 ዓመት ከም ዝተፈረደ ተለቪዥን አልጀዚራ ጸብጺባ።

እቲ መስርሕ ፍርዲ አብ ኢጣሊያ ካታኒያ አብ ዝተባህለት ከተማ ከም ዝተኻየደ፣ ነዚ ጉዳይ ሒዝዎ ዝጸንሐ ቤት ፍርዲ ብ13 ታሕሳስ 2016 አብ ዝወግለ መጋባእያ፣ ነዚ ቱኒዝያዊ ቀንዲ ገበነኛ ኮይኑ ስለ ዝተረኸበ ብ18 ዓመት ጽኑዕ ማእሰርቲ፣ ሓደ ተሓባባሪ ነይሩ ዝተባህለ ሶርያዊ ድማ ን5 ዓመት ክእሰር ብይን ከም ዝሃበን አረጋጊጸ።

አብ'ቲ ብ18 ሚያዝያ 2015 ዘጋጠመ ሓደጋ አስታት 700 ሰባት አብ'ታ ዝጠሓለት ጃልባ ተሳፊሮም ከም ዝነበሩ ብዘይካ አዝዮም ውሑዳት እቶም ዝበዝሑ ከም ዝሃለቹ፣ ናይዚ ተሓታቲ ድማ እዚ ሕጂ ን18 ዓመት ዝተፈረደ መራሒ ናይ'ታ ጃልባ ዝነበረ መሓመድ ዓሊ ማሌክ ዝተባህለ ወዲ 27 ዓመት ቱኒዝያዊ ምዃኑ አብ እዋኑ ተገሊጹ ምንባሩ ወሲኻ አረዲአ። ቦቲ ሓደጋ አማኢት ኤርትራውያን ግዳያት ከም ዝኾኑ ተጸብጺቡ ምንባሩ'ውን ዝዝከር'ዩ።

ብሓልዮት ደሞክራሲያዊ ግንባር ሓድነት ኤርትራ ዝፍኖ፣ ድምጺ ሰላምን ደሞክራሲን ኤርትራ 16-12-2016